

අධ්‍යාපනය පුද්ගලීකරනයට එරෙහිව සිසුහු

උද්ඝෝෂනයේ යෙදෙති

Sri Lankan students protest against education privatisation

කපිල ප්‍රනාන්දු විසිනි.

2009 මැයි 22

පුද්ගලික වෛද්‍ය විද්‍යාල දෙකක් ස්ථාපිත කිරීමට එරෙහිව රජයේ වෛද්‍ය විද්‍යාල 7 ක, 2,000 කට අධික ශිෂ්‍යයෝ මැයි 07 වන දා කොළඹ දී උද්ඝෝෂනයක් පැවැත්වූහ. එහිදී සිසුන් "අධ්‍යාපනය විකිනීම නවතනු, පුද්ගලික වෛද්‍ය විද්‍යාල හකුලා ගනිව" යනුවෙන් හඬ නැගීය.

උද්ඝෝෂන පා ගමනින් පසුව වෛද්‍ය පීඨ ශිෂ්‍ය ක්‍රියාකාරී කමිටුව, උසස් අධ්‍යාපන අමාත්‍ය විශ්වා වර්නපාල හට පෙත්සමක් භාරදීමට උත්සාහ කලත් ඔහු අමාත්‍යාංශයේ සිටියේ නැත.

රුසියානු නිස්නී නොවිගොරොද් වෛද්‍ය ඇකඩමියට අනුබද්ධව, දකුණු ආසියානු තොරතුරු තාක්ෂණ හා කලමනාකරන ආයතනය එක් පුද්ගලික විද්‍යාලයක් ආරම්භ කර ඇත. බ්‍රිතාන්‍යය විශ්වවිද්‍යාලයකට අනුබද්ධ සාන්ත තෙරේසා වෛද්‍ය විශ්ව විද්‍යාලය, තාක්ෂණික අධ්‍යයන ආයතනය යටතේ තවත් විද්‍යාලයක් ආරම්භ කර තිබේ. මේ ආයතන දෙක ම මාසයක් ඇතුලත සිසුන් බඳවා ගැනීමට නියමිතය.

පුද්ගලික ආයෝජකයන්ට ආන්ඩුවේ සේවා පහසුකම් සලසන ආයෝජන මන්ඩලයේ ව්‍යාපෘතීන් ලෙස මෙම විද්‍යාල දෙක ආරම්භ කර තිබේ. දකුණු ආසියානු තොරතුරු තාක්ෂණ හා කලමනාකරන ආයතනයේ සිසුන් හට වසර හතරක පාඨමාලාව සඳහා රුපියල් මිලියන 5.5 ක් (ඇ.ඩො. 53,000ක්) ගෙවීමට සිදුවේ. තෙරේසා වෛද්‍ය විද්‍යාලය වසරකට වැටි බද්ද ද ඇතුලත්ව ඇ.ඩො. 10,000 ක් අය කිරීමට නියමිතයි. අධික ගාස්තු ඇගවුම් කරන්නේ විද්‍යාල සුදුසු වන්නේ ධනවතුන් සඳහා පමණක් බවයි.

මෙම විද්‍යාල ඉදිකිරීම සලකුණු කරන්නේ, නිදහස් අධ්‍යාපනයට එරෙහි තවත් ප්‍රහාරයකි. 1980 දශකයේ දී එක්සත් ජාතික පක්ෂය (එ.ජා.ප.) විසින් උතුරු කොළඹ වෛද්‍ය පීඨය ඉදි කලේ ය. දිගින් දිගටම පැවති ශිෂ්‍යයන්ගේ සහ කම්කරුවන්ගේ උද්ඝෝෂන හේතුවෙන් එම වෛද්‍ය පීඨය රජයේ පාලනය යටතට ගනු ලැබී ය. ශිෂ්‍යයන්ගෙන් පැනනැගී විරුද්ධත්වය හේතුවෙන්, පුද්ගලික වෛද්‍ය විද්‍යාල ඉදිකිරීමට ගත් පසුකාලීන උත්සාහයන් ව්‍යර්ථ විය.

පුද්ගලික විද්‍යාලවලට අනුමැතිය දීම මඟින් නිදහස් අධ්‍යාපනය ආරක්ෂා කිරීම පිලිබඳ ජනාධිපති මහින්ද රාජපක්ෂ ආන්ඩුවේ බොරු කයිවාරු හෙලිදරව් කරයි. පසුගිය වසර තුන තුල කම්කරුවන්ගේ සහ ශිෂ්‍යයන්ගේ අරගල මැඩලීමට ආන්ඩුව, එල්ටීටීඊයට එරෙහි යුද්ධය පාවිච්චි කර ඇත. වෛද්‍ය ශිෂ්‍යයන්ගේ උද්ඝෝෂනය බිඳ විසිරුවා නොදැමුවත්, "ආරක්ෂාවට තර්ජනයක්, එල්ටීටීඊ ත්‍රස්වාදයට ආධාර කිරීමක්" ලෙස ප්‍රකාශ කරමින් පොලීසිය, ශිෂ්‍යයන් මීට පෙර පැවැත්වූ උද්ඝෝෂන වලට ප්‍රවන්ඩ ලෙස පහර දී තිබේ.

පුද්ගලික වෛද්‍ය පීඨ ඉදිකිරීම යුක්තිසහගත කිරීම සඳහා ඇදහිය නොහැකි තර්ක ඉදිරිපත් කර ඇත. ඉන් එකක් වන්නේ පවත්නා අඩු පහසුකම් හේතුවෙන් සරසවි වරම් ලබන සියලුම සිසුන්ට රජයේ විශ්වවිද්‍යාලවලට ඇතුලත් වීමේ නොහැකියාවයි. 2007 වසරේ දී ලක්ෂයකට වඩා සිසුන් පිරිසක් සරසවි සුදුසුකම් ලැබූව ද බඳවාගත්තේ සිසුන්ගෙන් සියයට 29 ක් පමණි. එම වසරේම වෛද්‍ය පීඨ සඳහා සුදුසුකම් ලැබූ 15,718 ක් අතරින් තෝරා ගනු ලැබූයේ සිසුන් 1,111 ක් පමණි.

නිදහස් අධ්‍යාපනය සැපයීමේ වගකීමෙන් ආන්ඩුව පැහැදිලිව ම ඉවත් වෙමින් වෙමින් සිටියි. ශිෂ්‍යයන්ගෙන් කැපී පෙනෙන බහුතරයක්, දිලිඳු පවුල් වලින් පැමිණෙන තත්වයකදී, පුද්ගලික විශ්වවිද්‍යාල ඉදිකිරීම, රජයේ විශ්වවිද්‍යාලවලට ඇතුලත් නොවන සිසුන්ට අවස්ථාව උදාකර දීමක් වන බව කීම සම්පූර්ණ ප්‍රලාපයක් වෙයි.

ආන්ඩුව දරනු විදේශ විනිමය අර්බුදයකට මුහුණදී සිටින තත්වය හමුවේ, අධ්‍යාපනය සඳහා විදේශගත වන සිසුන්ගේ සංඛ්‍යාව නවතා ගතහොත් විදේශ විනිමය ඉතිරි කර ගත හැකි බවට විවෘතව තර්ක කෙරේ. ගනකාධිකරන ආයතනයක් ඉදිකිරීම සම්බන්ධව මාර්තු මාසයේ පැවති පාර්ලිමේන්තු විවාදයක දී වෙලද අමාත්‍ය බන්දුල ගුනවර්ධන අවධාරනයෙන් කියා සිටියේ "මෙම සංකල්පය (පුද්ගලික විශ්වවිද්‍යාල) මඟින් අපට විශාල විදේශ විනිමය ප්‍රමාණයක් ඉතිරි කර ගත හැකිය" යනුවෙනි.

නිදහස් අධ්‍යාපනය වනසා දැමීම සඳහා පාලක ප්‍රභූව අතර එකඟතාවයක් පවතී. විපක්ෂයේ දක්ෂිණාංශික එක්සත් ජාතික පක්ෂ පාර්ලිමේන්තු

මන්ත්‍රී රවී 'කරුණානායක, අමාත්‍යවරයාගේ' තර්කයට සහයෝගය පල කරමින් සඳහන් කළේ "රටක් සංවර්ධනය කිරීමට පුද්ගලික විශ්ව විද්‍යාල අත්‍යාවශ්‍ය බවයි."

සෑම රටකම පවත්නා ප්‍රවණතාවය සමග පෙල ගැසෙමින් පුද්ගලික වෛද්‍ය විද්‍යාල ස්ථාපිත කිරීම, අධ්‍යාපනය ආයෝජනයන් සඳහා ලාභදායී කර්මාන්තයක් බවට පත් කිරීමේ පියවරකි. ජාත්‍යන්තර මූල්‍ය අරමුදල, ලෝක බැංකුව සහ මහා ව්‍යාපාරිකයින් දිගින් දිගටම බලකර සිටින්නේ නිදහස් සෞඛ්‍යය හා අධ්‍යාපනය වෙනුවෙන් කරන රජයේ වියදම් කප්පාදු කිරීමටයි.

බලයට පැමිණි සෑම ආන්ඩුවක්ම අධ්‍යාපන වියදම් කප්පාදු කර තිබේ. 1948 දී අධ්‍යාපනය සඳහා වෙන් කල මුදල දළ ජාතික නිෂ්පාදිතයෙන් සියයට 2.9 පමණක් වූ අතර, 1950 අග භාගයේ සහ 1960 ගනන් වල එය සියයට 4 ක් දක්වා ඉහල ගිය ද දශක ගනනක කප්පාදුවෙන් පසුව 2009 දී යළි සියයට 2.9 ක මට්ටමට පහත හෙලා තිබේ.

1984 දී විශ්වවිද්‍යාල අටෙහි සිසුන් 24,000 ක් සිටි අතර, ශිෂ්‍යයන්ගේ සහ දෙමාපියන්ගේ අබන්ධ උද්ඝෝෂන හේතුවෙන් පසුගිය දශක දෙක තුළ තවත් සරසවි 6 ක් ඉදිකරනු ලැබිණි. දැන් මුලු ශිෂ්‍ය සංඛ්‍යාව 75,000 කි. එහෙත් අදාල පහසුකම් වැඩි දියුණු කර නොමැත. අධ්‍යයන හා අනාධ්‍යයන කාර්ය මන්ඩලයන්හි ද පුස්තකාල, විද්‍යාගාර, ශබ්දාගාර, පරිඝනක සහ සුදුසු ගොඩනැගිලි වල දැඩි හිගයක් පවතී.

යුද වියදම් අධ්‍යාපනය සඳහා කරන යෙදවුම් වලට වඩා ඉහල අගයක් ගනියි. මේ වසරේ මහජන අධ්‍යාපනය සඳහා දරන සමස්ත පිරිවැය රුපියල් බිලියන 47 ක සොවිවමක් වන අතර, යුද්ධය සඳහා රුපියල් බිලියන 200 ක් වෙන්කර තිබේ.

නිදහස් අධ්‍යාපනය රැකගත හැක්කේ, රාජපක්ෂ ආන්ඩුවේ යුද්ධයට ද දෙමල විරෝධී වර්ගවාදයට හා මහජන සෞඛ්‍යය සේවය, ජීවන තත්වයන් හා ප්‍රජාතන්ත්‍රීය අයිතීන් මත එල්ල කෙරෙන ප්‍රහාරයන් ද ඇතුලු ධනෝධර ගැති පිලිවෙත් වලට එරෙහි දේශපාලන අරගලයක් තුලින් පමණකි.

වෛද්‍ය ශිෂ්‍ය උද්ඝෝෂනයේ සංවිධානයන් වන වෛද්‍ය පීඨ ශිෂ්‍ය ක්‍රියාකාරී කමිටුව සහ ඔවුන් අනුබද්ධව සිටින අන්තර් විශ්වවිද්‍යාල ශිෂ්‍ය බල මන්ඩලය (අ.වි.ශි.බ.ම.) එවැනි අරගලයක් කිරීමට විරුද්ධ ය. අවිශිඛමය පාලනය කරනු ලබන සිංහල අන්තවාදී ජනතා විමුක්ති පෙරමුණ ආන්ඩුවේ යුද්ධයට දැඩිව සහයෝගය දී තිබේ.

වෛද්‍ය පීඨ ශිෂ්‍ය ක්‍රියාකාරී කමිටුව විසින් ඇමතිට හාරදීමට නියමිතව තිබූ පෙත්සමින් පුද්ගලික

විශ්වවිද්‍යාල ඇතිකිරීම නතර කරන ලෙස ආන්ඩුවෙන් ඉල්ලා සිටි අතර, වෛද්‍ය සිසුන් පැවසුවේ ආන්ඩුවට බලපෑම් කිරීමෙන් පුද්ගලිකරන පිලිවෙත වෙනස් කර ගත හැකි බවයි. පසුගිය වසර ඇතුලත අ.වි.ශි.බ.ම.ය මෙම පිලිවෙත මත උද්ඝෝෂන කීපයක්ම සංවිධානය කරන ලදී. ශිෂ්‍යයන් නොමඟ යැවීම සඳහා යොදා ගත් මෙම වද ආයාචනා මගින් සහ අ.වි.ශි.බ.ම.ය ආන්ඩුවට ලබා දෙන සහයෝගය හේතුවෙන් පුලුල් ශිෂ්‍ය කොටසක් ඉදිරියේ සිය බංකොලොත් කම ප්‍රදර්ශනය කර ඇත.

වෛද්‍ය පීඨ ශිෂ්‍ය ක්‍රියාකාරී කමිටුවේ කැඳවුම්කරු අසංග වික්‍රමසිංහ, ලෝක සමාජවාදී වෙබ් අඩවියට පසුගිය සතියේ පැවසුවේ "අපිට අවශ්‍ය නිදහස් අධ්‍යාපනය ප්‍රතිපත්තියක් ලෙස පිලිගන්නා ආන්ඩුවක්... එවැනි ආන්ඩුවක් බලයට පැමිණෙන තෙක් අපි උද්ඝෝෂනය කරනවා" යනුවෙනි. නිදහස් අධ්‍යාපනය ආරක්ෂා කිරීම සම්බන්ධව කිසිදු පක්ෂයකට සහයෝගය දීම මඟහැරිය ඔහු, කුමන පක්ෂයක ආන්ඩුවක් එම ප්‍රතිපත්තිය පිලිගනීද යන්න ප්‍රකාශ කිරීමෙන් වැලකුණේ ය.

අමාත්‍යය ධුර 4 ක් ලබා ගනිමින් 2004 දී වන්දිකා කුමාරතුංග ආන්ඩුවට ඇතුල් වූ අවස්ථාවේ දී අවිශිඛම ජවිපෙට සහයෝගය දැක්වීය. 2005 ජනාධිපතිවරනයේ දී ජවිපෙ සහ අවිශිඛම, රාජපක්ෂ නිදහස් අධ්‍යාපනයේ ආරක්ෂකයෙක් බව පවසමින් ඔහුට සහයෝගය දුන්හ. ඉන්පසුව, කම්කරුවන්ගේ සහ ශිෂ්‍යයන්ගේ අරගල කඩාකප්පල් කරමින් ජවිපෙ වෘත්තීය සමිති සහ ශිෂ්‍ය කන්ඩායම්, සිය ප්‍රමුඛ කාර්යය මවිබිම ආරක්ෂා කිරීම යැයි කියමින් ආන්ඩුවේ යුද්ධයට සහයෝගය දුන්නේය.

පක්ෂය මහජන අප්‍රසාදයට ලක්වන තත්වයක් මධ්‍යයේදී ආන්ඩුවට දුන් ඍජු සහයෝගය අත්හිට වූ නමුත්, තවමත් කම්කරු පන්තිය බෙදාලීමට ආන්ඩුව පාවිච්චි කර තිබෙන යුද්ධය සඳහා ඔවුහු ඉතා උද්ඝෝගයෙන් හඬනගති.

අව්‍යාජ සමාජවාදී සහ ජාත්‍යන්තරවාදී ඉදිරිදර්ශනයක් ඉදිරිපත් කර ඇත්තේ සමාජවාදී සමානතා පක්ෂයත් සමාජ සමානතාවය සඳහා ජාත්‍යන්තර ශිෂ්‍යයෝ ව්‍යාපාරයත් පමණි. වැඩ කරන ජනතාවට සහ තරුණයන්ට නිදහස් අධ්‍යාපනය ඇතුලු ඔවුන්ගේ මූලික අයිතීන් ආරක්ෂා කර ගත හැක්කේ, සමාජ අවශ්‍යතා සපුරාලීමේ සමාජවාදී පිලිවෙත් මත ආර්ථිකය යළි සංවිධානය කරන, ලාභ පද්ධතිය පෙරලා දමන, කම්කරුවන්ගේ හා ගොවීන්ගේ ආන්ඩුවක් සඳහා වූ පුලුල් අරගලයක් මගින් පමණි.

□ □□□.□□□□.□□□